

Guwançly goşgy

Category: Goşgular, Kitapcy

написано kitapcy | 21 январа, 2025

Guwançly goşgy Berdinazar HUDAÝNAZAROW

► GUWANÇLY GOŞGY

Jahana gelemde dokuzym düzüm ~
El-aýakly, gözli-göreçli boldum.
Ak çägesin düşek berdi Garagum,
Gollarymy gerdim ~ gulaçly boldum.

Ýüregime ornap-ornap günsaýyn,
Enäniň ak süýdi boldy ynsabym.
Ir öwrenip algy-bergiň hasabyn
Il bilen ümeli-üleşli boldum.

Gep diňledim ~ özenini gözledim,
Depä çykdyň ~ guzaýyny gözledim,
Dost ýitirdim ~ öwezini gözledim,
Dosta-ýara herne ynançly boldum.

Ak ýagyşlar mawy ýazy getirdi,
Çypar tomus geldi ~ közi getirdi,
Keltejik ak gyşlar buzy getirdi,
Olardan eý alyp, berdaşly boldum.

Jerenler sürülenip indiler kaka,
Ellerim zowalsyz uzaldy oka.
Gözlerim «at!» diýdi. Ýüregim «ýalka!»
Ýalkadym. Birhili begençli boldum.

Ejeme aýdamda bu ahwalaty
Hopugyp, gumry deý gerdi ganaty:
«Guba jeren guba sähraň zynaty ~
Oňarypsyň, oglum!» ~
Alkyşly boldim.

Kakam bolsa diýdi: «Gulak goý, iner,
Owadan zat kändir, gözüň eglener.
Sen şonda göze däl, ynsaba eýer»
Bu pende kanun dek garaşly boldum.

Garaguma ýagys ýagdy gar düşdi,
Ýüregime bir çümmüjek gor düşdi.
Onsoň töre gara gözli ýar düşdi
Gelim-gidim, baryş-gelişli boldum.

Ojak ojak ýaly. Öýüň öý ýaly.
Hemme zat ýerbe-ýer, elipbiý ýaly.
Magtymgulyň «döwlet başy» diýýäni ~
Ogla gözüm düşdi. Buýsançly boldum.

Ýene ýagys ýagar, ýene gar düşýär,
Tüýnügimden gün jyklaýar ~ nur düşýär.
Arman, ýöne saça gyraw ir düşýär ~
Ýigit ýüreklikäm çal saçly boldum.

Aýdanyň diňlense, goýulsa gadyr,
Çal baş şahyr! Başga islegiň nedir?
Gelişiňi gözüň öňüne getir ~
Sopbaşdym. Il-günli, gardaşly boldum.

Ýalaňaçdyň, egin-eşigiň bitdi.
Biakyldyň. Aklyň äleme ýetdi.
Bir arzuwyň bardy ~ olam perzentdi,
Goç ogluň bar ~ yzym tirkeşli boldum.

Kän zat bilýäň. Ýene bir zada düşün:
Birje ömrüň bolsa, birje-de başyň,
Şol baş amanatdyr. Başga kimmişiň?
Men kaýyl: ynsana degişli boldum.

Indi öz ogluma diýýärin: «Iner,
Owadan zat kändir, gözüň eglener.
Sen bolsa, göze däl, ynsaba eýer ~
Açyk ýaşap, göwni güneşli boldum. Goşgular